

కావ్యావళి

శ్రీ శివ శంకర శాస్త్రి

ప్రథమ భాగము

ప్రాప్తి స్థానములు : సాహితీ సమితి.
నవ్య సాహిత్య పరిషత్తు. గుంటూరు.

సర్వ సామ్యములు
కృత్తివాస తీర్థలవి

ప్రథమ ముద్రణము 1945
వెల్ కమ్ ప్రెస్ . గుంటూరు

కావ్యావలి

అంకితము

శ్రీ ఆమంచర్ల
శేషా చరిపతి రావుకు

*

దీప్య లో చ నా లు

౧

ధ ను ర్దా సు

దేవా, మేదురతావకీనకరుణాదీవ్యత్కటాక్షప్రభా
 శ్రీవిద్యోతితుడాచు భాగ్యమును గాంచెన్ దాసు డీప్రద్యునన్
 కావేరీపరిపూతశీతలమహాకల్లోలిసీస్పర్శ శో
 భావంతం బయి పొల్చు నూషరధరాభాగంబుచందంబునన్.

ఈనా డే నొనరించి నట్టిసుకృతం బెంతో యహీనంబు కా
 దేనిన్ యుష్మదపాంగవీక్షణఘహ స్సేలా ప్రవ ర్తిల్లు నీ
 దీనాంఘ్రిప్రభవాధమాధమునిపై దేవా, కృపాపూర్ణమై?
 ఆనందోద్గతి బిచ్చులించినది రోమాంచంబు దేహంబునన్ !

మీసందర్శననవ్యభాగ్యమున స్వామీ, ధన్యతం గాంచితిన్
 వాసిం బొందెను నిశ్చయంబుగ భవద్వాల్లభ్యసంలభి నీ
 దాసుం ! డానిఖలైకనాయకుని సందర్శించిన ట్లయ్యె మీ
 శ్రీసాన్నిధ్యమునందు నిల్వగ నె యక్షీణప్రమోదంబునన్ !

స్వామీ, తావకపాదపంకజరజస్సంసక్తిచే నొప్పెడున్
 నామూర్ధం బుదయార్కమండలదళన్నవ్యప్రభారంజిత.
 శ్రీమంతం బగునంజనాచలగతిఁ. నేవాసమారాధనో
 ద్ధామప్రౌఢిమ నాకు లభ్య మవుతన్ ద్వత్సన్నిధానంబునన్ !

ఈదాసాధముమీద నేల పడెనో యీనాడు జ్ఞానప్రభా
 శ్రీదం బైనభవత్కూటము కృపాసింధూ, వచింపంగదే !
 మోదస్ఫూర్తి సమాచరించు ద్రుటిలో మూర్ధంబుపై నిల్పి త్వ
 త్పదాంభోజముల నియోగముల సీదాసానుదాసుం డిదే !

భగవద్రామానుజులు

కనుగొన నిన్ను సంతసము కల్గిన దెంతయు నేడు మాకు, నీ
 వినయ మకృతిమోద్గతిని వెల్లడి యయ్యెను, భక్తిభావమో
 ఘనమధురప్రకారమున గానగ వచ్చెను, నీప్రవర్తనం
 బనుపమభంగి నొప్పెను మదాశిషముం గొనుమోకుమారకా!

జననము శూద్రవంశమున సంఘటిలంగనె లోప మేమి ? ఆ
 ననమున సౌమ్యదీధితి కనంబడుచున్నది, భావణంబులం
 దొనరె నకల్మషారభటి, యోగ్యత యున్నది పెక్కురీతులన్,
 ఘన మగులోప మొక్కటియె కానగవచ్చెను మాకు నీకడన్.

నది నవగాహనాదిక మొనర్చి మఠాగమనాభిలాష నీ
 యుదయమునందు మేము చనుచుండెడివేళను శిష్యపంక్తితో,
 ఎదురుగ వచ్చినావు మదిరేక్షణ కొక్కతె కాతపత్రముం
 బదిలముగా ధరించి యిరుపార్శ్వములం జనుచున్ స్థలద్గతిన్.

తరుణివిలోచనద్వయని దప్పక నిల్పితి పీక్షణంబులన్,
 సరసనె పోవువారలదెసం గనుగోవు, లవంబునైతమే
 సరసినయట్లు లేదు పథమందలి వింతలనైన, కామినీ
 పరభశబ్దంతో జనెడిభంగి గనంబడినావు దాసుడా !

పొలతుకమీద నీకు బరిపూర్ణముగా ననురాగ ముండనీ—
చెలియకు దద్విధంబున నశేషజనంబుల మోల సేవలం
జలుపుచు, లజ్జ బోవిడిచి సంచరిలం దగునయ్య? ప్రేముడికొ
నిలువగబోలు రమ్యముగ నిండుమనమున గూఢవృత్తితో.

ధ ను ర్దా సు

స్వామి, భవత్పదద్వయము సాక్షిగ బల్కెద విశ్వసింపుడి !
భామినిమీదిమత్ప్రణయభావము వెల్లడిసేయు బుద్ధి నా
కేమియు లేదు, లజ్జ త్యజించెడికోరిక లేదు, ధూర్తతం
గామినికి సపర్యలను గా దొనరించుట దేశికాగ్రీణీ !

కావరబుద్ధి గాదు పథగాముల జూడక యుంట, వింతలో
యేవియు బట్ట, వాకువలయేక్షణదివ్యవిలోచనద్యుతి
శ్రీ వసివాడు భాస్కరరుచిప్రసరంబున నన్నభీతి నో
దేవర, యామెనుండి నిజదృష్టి మరల్పగ నైతి నయ్యెడక.

ఆమెను జెప్పవట్ల మదిరాక్షి యటంచు వచించినార లో
స్వామి, విధేయదాసజనుసాహసము తమియింపగా వలెకా !
ఆమహిళాలలామవిపులాయతనేత్రము లుత్పలప్రభా
ధామము గాక వేరొకవిధంబుగ దోచునె నాకు దేశికా !

మానసహారులై మధురమంజులనూతనకాంతి నొప్పి ల
క్షీనిలయంబులై వెలయు చిత్రగతిం బ్రియురాలినేత్రముల్.
పూనుట దుర్భరం బగు ప్రభూ, తమదాసుడు మేన ప్రాణముల్
మూసము లయ్యెనేని యణుమాత్రము తన్నయనోత్పలచ్ఛవ్రల్ !

భగవద్రామానుజులు

తెలియగవచ్చె మాకు భవదీయవిధం బిపు డంతయున్ సుతా!
 చెలియవిలోచనద్వయుకి జేయుచునుంటివి సేవ—మంచిదే.
 కలికిమనోజ్ఞనేత్రములకన్న మనోజ్ఞమయై మహాద్యుతుల్
 గొలిపెడి నేత్రయుగ్మమునకున్ నిరతంబు సపర్య సేయుదే?

ధనుర్దాసు

ఎక్కడగూడ నాకువలయేక్షణకన్నులకాంతికన్న సాం
 పెక్కినయంబకద్యుతుల నెన్నడు జూడగలేదు ! మిక్కిలిం
 జొక్కపునేత్రయుగ్మమును జూపుదురేని మహాసుభావ, నే
 నిక్కపుభక్తిభావమున నిత్యము దాస్యము చేయకుందునే ?

భగవద్రామానుజులు

ఆనందంబు ఘటిల్లె మా కిపుడు వత్సా, నీవచోధోరణి !
 నీనిష్కల్మషవృత్తి శివ్యహృదయోన్మేషం బొనర్చెం గదా !
 కానంబోవుద మెల్లరుం గదలుడీ, కల్యాణికాంతిచ్చటా
 స్థానంబై విలసిల్లుదివ్యనయనద్వంద్వంబు, శీఘ్రంబుగన్ !

—

భగవద్రామానుజులు

పరమాకారణజాయమానకరుణాపాంగప్రసారంబునన్—
 భరితాజ్ఞానదురంతసంతమనమున్ భంజించుచున్, విప్రప

స్థిరసంరక్షణభార మూనిన మహా శ్రీరంగనాథా, భవ
చ్ఛరణాబ్జంబుల కే నొనర్చెద నమస్కారంబు భ క్తప్రియా !

అవలోకింపుము వత్స, అల్లవె రమాహ్లాదాను సంధానవై
భవముల్, ధిక్కృతభానుమండలరుచుల్, బ్రహ్మాండసందీపక
చ్ఛవులున్, భ క్తిభరప్రపన్నజనతా సంరక్షణప్రాభవో
త్సవముల్, రంగశయానదివ్యకరుణాసంపుల్లనేత్రాబ్జముల్!

ధ ను ర్దా సు

అహహా, యెంతమనోహరంబులు త్వదీయప్రస్ఫురన్నేత్రముల్!
మిహిరప్రస్ఫుట చండమండల సమున్మేషప్రభల్ కల్గియుం
దుహినాంశుద్యుతి శీతలమ్ము లయినంతోషం బొసంగెన్. భవ
స్మహిమం బొప్పు మహాద్భుతమ్ముగనుశ్రీమద్రంగధామప్రభూ!

అవలోకింపగనైతి నేటివర కాహా దుర్విపాకంబునన్
భువనత్రాణన భూరిశీతలకృపాపూర్ణప్రభావస్ఫుర
ద్భవదక్షిద్వితయంబు ! దేశికదయాప్రసంగి వాఙ్మధురికా
నవసాభాగ్యము కల్గె నక్కజముగా నా కోజగన్నాయకా !

స్థిరతాత్పర్యముతోడ కన్గొనినచో దేవా, భవన్నేత్రముల్,
తిరుగన్నేర్చునె బుద్ధి యన్యనయనో ద్రి క్తప్రమోదంబునన్?
పరమప్రీతిని భృంగ మాసవసుధాపానాభిలాషన్ దశ
త్సరసేజంబుల వాలు గాని యితరక్షౌజంబులం జేరునే !

శి ష్య రా లు

౧

శి ష్య డు

ఆలయములోని కతివలయాగమనము
సమ్మతింపరు రూపగోస్వామి వారు.
వారియానతి జవదాట వలను పడదు;
లేదు నాలోప మిందు తల్లీ, ఊమించు!

మీ రా బా యి

ఆడువారలు కృష్ణదేవుని
జూడ గూడదా? యెచటనే నీ
బాడ గానగ లేదు, మీకడ
నేడు కనుగొంటిన్.

కరుణ యించుక పూని నాపై
మరల వారికి విన్నవింపుము
చరణసేవ యొనర్చకుండగ
మరలి పోబాలన్.

శిష్యుడు

నీ ముఖాబ్జవిలోకన నిమిషమందె
పొడమె తల్లి, నమస్కారబుద్ధి నాకు.
తోచినది కూడ నీముఖద్వ్యశులవలన
అద్వితీయ మహాభక్తురాల వనుచు.

చండశాసను లస్మదాచార్యులమ్మ!
కామినీ కాంచనంబులు కంట బడిన
తొలగి పోవనిచో మోక్షదూరు లగుదు
రెల్ల పూరుషు లని సెల విచ్చినారు.

జనని, గ్రహించి యస్మదాచార్యదేవు
శ్రీముఖోద్గతవాక్యంబు స్థిరమటంచు
తరలి వేంచేయు మింకొక తావునకును.
స్వీకరింపుము మన్నమస్కృతిని దయను!

మీరా బాయి

విన్నవింపుము స్వామివారికి
మన్నమస్కృతి పూర్వకంబుగ
చిన్ని నావిజ్ఞాపనం బో
యన్న యీరీతిన్ :

భరతవర్షవిభూషణం బై
వరలు బృందావన క్షేత్రము!

నరసింహాక్షుడే నాతలంపున
పురుషుడిచోటకా.

పెక్కు రున్నా రితరు లిక్కడ
నిక్కువంటే, కాని యందరు
మిక్కుటం బగు కృష్ణరక్తిని
జొక్కి యుండుటచే—

చెల్ల దేమియు భిన్నభావం
బెల్లరును గోపాలుమృదుపద
పల్లవద్వయసేవ సల్పెడి
వల్లవాంగనలే !

శిష్యుడు

నీపవిత్రజిహ్వగ్రానినిర్గత మగు
భాషిత సుధారసార్ద్ర సంస్పర్శనమున
మార్జితం బయ్యె నజ్ఞాత మలినవృత్తి !
స్వామికడ విన్నవించు నీవాక్యసరణి.

౨

శ్రీ రూప గోస్వామి

బిడ్డ, నిన్ను జూడ ప్రీతి కల్గెను నాకు.
అధివసింపు మిదె కుశాసనంబు.
శుద్ధమాననంబు సూచించుచున్నది
నిర్మలాభ వెల్లు నీముఖంబు.

నీవు చెప్పి పంపు నిస్తులవాక్యమ్ము
లాలకింప నధికహర్ష మొదవె.
భక్తిభరిత మగును భవదీయహృదయంబు,
నీవు ధన్య వమ్ము, నిశ్చయముగ !

పురుషులైన నేమి పూర్వాణులవిధాన
పంకజాతనయను పాదనన్ని
ధానమందు భక్తి దమయాత్మ లర్పింప
కుందురేని ముక్తి యొదవు టెట్లు?

ఎచటినుండి బిడ్డ, యే తెంచుచున్నావు?
ఎచటి కేగు దాన విచటనుండి?
నామధేయ మేమి? నావల్ల నీ కేమి
ఫలము కలుగగలదో తెలుపు మమ్ము !

మీరాబాయి

స్వామి, వచ్చితి రాజపుత్రుల
భూమినుండి, పవిత్రబృందా
ధామమున నశాంతవాసము
కామితము తండ్రి !

దాసి మీరాబాయి : యిచ్చట
వాసమున కంగీకరింపుడు.
వాసరమ్ములు గడపుదానను
మీసపర్యలలో.

స్వామి, వీనుల గ్రోలుచును మీ
శ్రీముఖోద్ధత దివ్యవాణిని
ఈమహా తేత్రమున కృష్ణ
ప్రేమ నివసించును.

శ్రీ రూప గోస్వామి

నేడు సుదిన మమ్ము, నిన్ను గాంచుటజేసి!
భక్తజనములందు పృథిత వీవు.
సిద్ధురాలి కేను జెప్పెడి దే ముందు?
నిలువవచ్చు నిచట నీవు తల్లి !

శ్రీ ఘృ రా లు

౧౫

మీ రా బా యి

ధన్యురాలను దొరకె శ్రీ, యై
తన్య దేవ మహాప్రభూత్తమ
మాన్యశిష్యుని పాదసేవన,
మన్య మిం కేలా !

గురుచరణం మమ శిరణమ్!

ప్రభు తీర్థము

శంకరుడు

మహిత వాసవమణికుట్టిమమ్ము బోలు
సాగరముతోడ నొప్పభూసాధమునకు
కౌముదీప్లావితం బైనగగనసీమ
తనరుచున్నది ధవళవితానకాంతి.

విమల మానీవిభావరీసమయశోభ
నేలనో కాని కన్గొన నిచ్చగింప
కాననము వాలిచి నిమిలితాక్షు లగుచు
పలుకకున్నారు శ్రీ మహాప్రభువు వారు !

రామానంద రాయలు

దేవ, ప్రసరింప జేయుడు దృష్టి యిటులు :
పొంగి పోవుచునున్నది పూర్ణచంద్ర
కిరణజాలమ్ముతాకున కెరలి మిగుల
ఆతతం బైనసీలరత్నాకరంబు—

రాధికాదేవి కబరీభరమ్మునుండి
జారుచుండెడి కుసుమసంస్పర్శవలన
పరమహర్షమ్ముతో గగుర్పాటు గాంచు
శ్యామసుందరు లలిత దేహమ్మువోలె.

శ్రీ చైతన్య మహాప్రభువు

[కన్నులు తెరిచి]

ఏడి నాశ్యామసుందరు డేడి యేడి !
చూచుచుండగ నెచటికో సురిగినాడు.
ఇచటనే నిల్చియున్నవా డింతలోనె
అచ్చెరువు తోప నేకడ కరిగినాడు !

ఏమి చిత్రము నఖులార ! ఇపుడె యతని
సీప్రదేశమ్మునందె వీక్షింపగంటి.
అంతలోనె యంతర్ధాన మయ్యె నయ్యె
వంచక్కాగణి గోపికావల్లభుండు !

[ఇటు పటు చూచి]

కాన రావేమి కృష్ణ, ఈకన్నుదోయి
ఏమి పాపమ్ము చేసినదో మనోజ్ఞ
దివ్యభవదీయ రూపదీధితి లభింప
దక్కటా!- రమ్ము నాహృదయాధినాథ!

నిన్ను గనజాలకున్న నే నిమిషమైన
తాళజాలను కృష్ణ, ఈతనువునుండి
ప్రాణములు లేచిపోవు! కృపాప్రపూర్ణ
మానసమ్మున దరి జేరుమా రయమ్ము!

వినయపూర్వకముగ నిన్ను వేడుచున్న
దోయి రాధిక! రమ్ము నేతోత్సవముగ.

[కొంచె మూరకుండి]

శ్రీఘ్రగతితోడ నేల వేంచేయ కుంటి
వోయి! అక్కట యేమి చేయుదును కృష్ణ!

ప్రాణసఖులార, ధూర్తగోపాలకుండు
అతిరయమ్మున నెచ్చటి కరిగినాడో
తెలిసికొని సత్వరమ నివేదింపరేని
ఇంక మీతోడ నెపుడు భాషింప నేను!

గోవింద దాసు

[మహాప్రభుపాదముల మీద వాలి]

మీచరణదాసవర్గమ్ము మీద నిట్లు
లాగ్రహింపగ నేల మహానుభావ!
కింకర జవమ్ముపై మీరు కినుక పూని
పలుకకుండిన నెట్లులు బ్రదుకగలము!

రామానంద రాయలు

ప్రభువరున క్రాగహము లేదు: భయము వీడి
లెమ్ము గోవింద, ఇయ్యది లీల సుమ్ము.
స్వామి యియ్యెడ తన్మయత్వమ్ము లోన
వల్కు శ్రీరాధికాదేవి భావనమున.

శ్రీ మహాప్రభువు

[ప్రక్కను చూచి]

కేకిపించావతంసుడై కృష్ణు డదిగొ
నన్ను గాంచి శిరః కంపనమ్ము చేసె!

[ఉత్కంఠతో]

ఇదిగో పరుగిడి వచ్చి నాహృదయనాథ,
చేరుదానను నీసమాక్షేపమందు !

[ముందరికి పోబోవును]

శం క రు డు

మారుతాహతి నుక్కంపమానశిఖర
కలిత మైనట్టి తాళవృక్షమ్ము గాని
బర్హి బర్హావతంస గోపాలమూర్తి
కాదు కాదు మహాప్రభూ, కనుగొనుండు.

శ్రీ మహాప్రభువు

[చంద్రనిపంక జూచి]

శ్యామసుందర, ఏమి యన్యాయ మోయి !
యోగ్యముగ లేదే నీకు నాయూరుతలము?
ప్రేయసిని రాధ నిట్లు పరిత్యజించి
పవ్వళించితి వేటికి పాలకడలి ?

శంకరుడు

కాదు కా దది క్షీరసాగరము కాదు,
పరిణతం బైనచంద్రబింబమ్ము కాని,
నడుమ నున్నది శ్యామసుందరుడు కాడు
సాంద్ర మైనట్టి మేదిసీచ్ఛాయ కాని.

శ్రీ మహాప్రభువు

అయ్యయో, చూడు డెంత దయావిహీను
డో హిమాంశుడు ! గగనమునుండి యిట్లు
కొముదీరూపకం బైనకారుచిచ్చు
నొక్క టేరీతి వర్షించుచున్నవాడు !

[బాధ తో]

తాళజాలను కృష్ణ, యీతాపమునకు
దీనురాలిని మిగుల బాధింతు వేమి?

శీఘ్రముగ నేగుదెంచి యాశ్లేష మిచ్చి
అపనయింపుము దేహదాహమ్ము నాథ !

[జాలిగా]

ఎంత బ్రతిమాలుకొన్న రా వేమి కృష్ణ !
రాధ చేసిన ప్రబలాపరాధ మేమి !
ఎంత నీకయి నేను తపించుచున్న
పలుక వేటికి అయ్యయో ప్రాణనాథ!

అక్కటా, సత్వరంబ మీ రైన బయలు
వెడలి చెలులార, కృష్ణుని వెదకి తెండు
ప్రాణనాయకు వోర్గాఢబంధమందె
స్వస్థ నయ్యెద-అన్యత) శాంతి లేదు!

మిమ్మునైనను చెలులార, నమ్మరాదు.
కఠినహృదయలు! ఇకనైన కదల రేమి?
ప్రాణములు పోవుసిమ్మట పరుగువారి
తీసికొనివత్తు రొక్కొ ఆమోసగాని?

[శోషముతో]

పట్టువడునేని ధూర్తగోపాలు నిపుడు
నలిపివేయనె ఆలింగనమ్మునందు!

కఠిన దంతక్షతమ్ములు కఠిన నఖర
ఘాతములు చేయకుందునే గాత్రమందు!

[కన్నులు మూసుకొని]

ఆగ్రహింపకు మోయి యియబలపైన!
బాధలో నాధ, ఏమేమొ పలికినాను.
కరుణ వహించి వేగమ కౌగిలించి
అతితరం బైనతాపము నార్పు మోయి!

[ముందరికి పడబోగా దానులు పట్టుకొన్నారు]

[కనులు తెరచి ఆనందముతో]

అడుగొ నాశ్వామసుందరు డడుగొ అడుగొ
వచ్చుచున్నాడు నాప్రాణవల్లభుండు.
హస్తములు చాపి నీ ప్రియురాలి కృష్ణ,
చేర్చుకొమ్ము భుజాంతర నీమయందు!

[తటాలున సమద్రమున పడినాడు]

రామానంద రాయలు

[కలవరముతో]

వేగముగ పట్టుకొమ్ము గోవిందదాస!
శంకరా, లెమ్ము లేలెమ్ము సత్వరముగ.

పట్టు తప్పించుకొని మహాప్రబలధాటి
నురికినాడు మహాప్రభు వృదధిలోన.

శిష్యులు లేవదీయగా ఆనందమతో

శ్రీ మహాప్రభువు

ఎంత తాపాపనోదకం బెంత శీత
లమ్ము నాప్రాణనాయకు లలితగాత్ర,
మెంత మధురమ్ము నా హృదయేశు గాఢ
భంగురొరః స్థలీనమాలింగనమ్ము!

రామానంద రాయలు

ప్రేమిమలం బై నశ్రీమహాప్రభువరేణ్య
గాత్రసంస్పర్శచేత సాగరజలంబు
విమలమధురము పరమపవిత్ర మయ్యె!
ఈ ప్రదేశము తీర్థమా నింకమీద.

గోవింద దాసు

[సముద్రోదకము నోట బోసికొని]

భక్తకల్పద్రుమం బైనప్రభుశరీర
మధురసంస్పర్శవశమున మారిపోయె
నహహ, స్వాభావికం బైనయబ్ధిగుణము;
ఇత్యుమధురమ్ముగా నున్న దిచటి నీరు!

[ఉచ్చైఃస్వఃముతో]

జయము సద్గురు మాళికి జయము జయము
జయము జయము నవద్వీపచంద్రమునకు
జయము శ్రీగౌరగోవిందచక్రవర్తి!
కథికజయము మహాప్రభుననుచరులకు!

శ్రీ మహాప్రభు చరిణయో రతి రస్తు!

దీ పా రా థ వ

కుంభమీరు దుర్గము:

ఝూలూ రాజ కుమారి

ఇటు సంఘటిల్లు నని యెంచనె లేదు, నే డీ
కుటిలాత్మకుండు నను కోటకు జేర్చె నయ్యో!
ఇటనుండి ముక్తి లభించుట యెట్లొ! న న్నో
నిటలాక్ష, వేగ కరుణింపు మనాధనాథా!

వరు లేవిధంబునను పాదము పెట్ట లే రీ
ధరణీధరాగ్ర రచితం బగుదుర్గరేఖాం
తరసీమ! నా కిప్పుడు దారిని జూపగా నో
గిరిపుత్రికారమణ, కేవల మీవె దేవా!

హృదయేషు గూడి సుఖించెద నంచు లోలో
ముద మొందుచుండ కను మూసెడునంతలో నీ
యదయుండు మాకు నకటా! యెడబాటు గూర్చెన్.
తుద కేమి కాగలదో తోచుట లేదు దేవా!

భయ మెత్తుచున్నది! నృపాలుని యూహ మేమో!
వయ సెంతయో చనినవానికి కాంత యేలా!

నయవృత్తి బోవిడిచి, న న్నొకవేళ కేళీ
ప్రియుడై విలాసినిగ బెగ్గిలజేయు నేమో !

పరిణీత గా ననెడి భావముతోడ దన్నుకొ
వరియింపు మంచు బలవంతము చేయు నేమో
ధరణీధవుం ! డకట, ధైర్యము జారిపోయెకొ !
తరుణీవిలాపమున ధార్మ్యము తగ్గునేమో !

అనుకంప లేక యిత డారడి వెట్టుచో నే
తనువుం దొరంగుటయె ధర్మము : కాని నాధుం
డనయమ్ము నాకయి మహావ్యధ చెందు నయ్యో!
వనితాత్వ మెందులకు వచ్చెను నాకు దేవా !

నదయుండె కానియెడ త్సౌపతి కుంభరాణా
కెదు రేరి రాకొమరు లీభువి నన్ను బోవన్ !
హృదయేశ, యెట్లయిన నే నిరతంబు యుష్మ
త్పదపంకజద్వయము భక్తిని సంస్మరింతుకొ !

కుంభ రాణా

[ప్ర కే ౧ చి]

ఆలీసమూహవృతయై మధుపానగోష్ఠికొ
కేళీమనోహరని కేతనసీమ సంతో

పాలాపముల్ సలుప, కన్యమనస్కయై యి
 శ్లేలా మదీయనయనేందిర వర్తిలంగఁ!

గాసిల్లు నీవిమలగాత్రము- తేవ నేలా?
 నీసన్నిధానమున నిల్చినవాడు యుష్మ
 ద్దాసుండు గాని వసుధారమణుండు కా డో
 వాసంతికాకుసుమ వల్లరినన్నిభాంగీ !

చేసన్న కన్దోనుచు శీఘ్రమ నీయనుజ్ఞన్
 దాసీజనంబు తల దాల్చునె ? సౌఖ్యమేనా
 ప్రాసాదమందు? తెలుపంగదె వేడికొందుఁ-
 నీసంశయం బుడిగి నిక్కము రాజపుత్రీ !

నీ వాజ్ఞ యిచ్చునెడ నిష్ఠురకార్య మైనఁ
 మేవాడభూపతి నిమేషమునఁ ద్వదీయ
 సేవాపరత్వమున జేయును సుమ్ము దేవీ !
 వేవేగ దెల్పగదవే భవదాశయంబుఁ !

ప్రీడాభరంబునను విహ్వలచిత్త వైతో ?
 వీ డింతసేపటికి విస్మృతి దక్కి నన్నుం
 జూడంగ వచ్చె విరసుం డని యెంచినావో ?
 నే డాయవచ్చితిని నిర్భర మైనప్రేమఁ !

న న్నన్యగా దలప న్యాయము కాదు బాలా!
 మన్నింపగా దగును మానిని, జాగుసేతఁ!

ఎన్నండు కౌగిట ధరింతును ని న్నటంచు
నున్నాడ నేను కడునుత్సుకత లతాంగీ !

ఏలా ముఖమ్ము పయి కెత్తక యేకనిష్ఠ
నేలం గనుంగొనెడు నీరజపత్రనేత్రా ?
చాలున్ ద్యజించి యిక సంశయబుద్ధి బాలా !
అలోకనమ్మున కృతార్థుని జేయ వేలా !

ని న్నెంత వేడినను నిర్దయురాల, నన్నున్
మన్నింప వేమిటికి మానము వీడి ? పోనీ
క న్నెత్తి యొక్కత్రుటికాలము గాని చూడ
కున్నావు సిగ్గొ, భయమో, మరి విభ్రమంబో !

లంబాలకా, యిపుడు లజ్జ దొరంగవేని
సంబాధితం బగును సార్ద్రభుజోపగూహ
నంబందు భూరికతినంబుగ నీయురంబు !
బింబాధరంబు పరిపీడిత మాను జుమ్మి !

రాజ కుమారి

[క డ్ల డ క తో]

తగునే యిటుల్ పలుక ధార్మికు లయ్యు దేవా !
జగమందు ధర్మము ప్రచారము చేయువారే
మగువం గనుంగొనినమాత్రమునన్ స్వకీయ
మగునిగ్రహంబు విడనాడుట వింత కాదా !

కుంభ రాణా

తాపమ్ము వాసెను సుధామధురమ్ము లైన
నీపల్కు లీచెవుల నిల్వగ మంజువాణీ!
ఆపాదమస్త పులకావృతదేహ మోహో
చూపట్టు కుట్టులితశోభి కదంబమట్టుల్.

నా కేఱు వింతయు కనంబడ లేదు సుమీ
లోకైకసుందరి, త్రిలోచను డైన ని న్నా
లోకించుపక్షమున లోలమనస్కు డాను.
వే కౌగి లీయగదవే లవలీ లతాంగీ !

రాజ కుమారి

అకటా, కటూక్తు లిటు లాడగ జెల్లునే కా
ముకులట్లు పెద్ద లతిమోహముతోడ? మీరల్
సకలావసీరమణ చక్రమహాధిపుల్ సే
వకురాలితో సరసవాక్కులు యుక్త మానే?

కుంభ రాణా

నీ విట్టు లెంచదగునే హృదయేశ్వరీ, నీ
సేవాపరాయణుడ, సేవ్యుడ గాను దేవీ.

నావాక్కు లీయెడనె నమ్మి ప్రసన్నురాలు
కావేని నీచరణకంజము లంటువాడె!

రాజ కుమారి

వల దిట్టిమాట ప్రభువర్య, రవంతయు న్నా
పలు కాలకింపరు కృపానిధు లయ్యు నయ్యో!
తలిదండ్రిలం గొలుచు దానిని మీరు దేవా,
బలిమిన్ హరించితిరి, భావ్యమె యిట్టి చేష్టల్?

కుంభ రాణా

ఆర్యోక్తి తత్పరులమై నిరతంబు వీర
మర్యాదలం దరచు మమ్ముల దూరనానే?
కౌర్యోన్నతుల్ మిగుల శ్లాఘన చేయునట్టి
కార్యంబె చేసితిమి, కాదు మరొండు ముగ్ధా!

దోషం బటంచు నను దూరగ వచ్చు నన్య
యోషన్ హరించునెడ యోగ్యులు: కాని కన్యా
భూషామణీ, యిపుడు భోగ్యవె నీవు. మాతో
భాషింప లేవు నయపద్ధతి సూక్ష్మబుద్ధిన్.

రాజ కుమారి

అసమానశూరులు మహాకవులున్ విపశ్చి
ద్రసికాగ్నిబుల్ వయసు దాటినవారు దేవా,

అసమంజసం బనక ఆస వహింప నేలా
కసుగందనట్టి యొకకన్నె మిమున్ వరింపన్?

కుంభ రాణా

ఆహా, లతాంగి పరిహాసము చాలు. అస్మ
ద్దేహంబునన్ వళులు దేరవు, కేశరాశి
కేహానియుం గలుగ, దేమి కొరంత లేదే
బాహా బలంబునను, ప్రాయము పోయె నొక్కో!

నీ మీద నోతరుణి, నిర్భర నిష్కలంక
ప్రేమమ్ముచేత నిను బెండిలియాడు కోర్కీ
నామానసమ్మున ఘనమ్ముగ నిల్చె, గానన్
భామా, ఒసంగు భుజబంధన సమ్మదంబున్.

రాజ కుమారి

బహుపూజ్యురా లయినపట్టపుదేవి యుండన్
మహివల్లభా, యితరమానిని నామె యెట్లుల్
సహించు? దేవర విచారణ చేసినారో
బహు భార్య లుండునెడ బాటిలు బాధ లెల్లన్?

కుంభ రాణా

ఆనంశయంబు విడనాడుము రాజపుత్రీ,
కానంత యేనియును గౌరవహాని నీకుం

బ్రాహ్మదమం దేవుడు పాటిల; దింత యేలా
నాసార్వభౌమ పదనాయకురాల వీవే.

రాజ కుమారి

అరయంగ నే తగుదునా తమదండ నుండన్ !
కరుణార్ద్రమానసులు కావున దేవ, నన్నుం
ద్వరితంబుగా జనకధామము జేర్ప యుమ్మ-
చ్చరణాంబుజంబులకు సాగిలి మొక్కుదానన్.

కుంభ రాణా

దుర్వారమత్పృథితదోర్బలనిర్జితం బౌ
సర్వసహస్థలికి చయ్యన రాణి జేతున్
సర్వంబు నీచరణసన్నిధి నుంతు, నింక
గర్వంబు వీడి నను కామిని యేలుకొమ్మా!

రాజ కుమారి

సరనాయకా, వలదు నా కివి యేవి, మిమ్మున్
వరియింపజాల- అవివాహితవృత్తి నుందున్-
త్వరితమ్ముగా జనకధామము జేర్ప యుమ్మ
చ్చరణాంబుజంబులకు సాగిలి మొక్కుదానన్.

కుంభ రాణా

అలోచనారహిత మర్థవిహీన మానీ
యాలాపధోరణికి నచ్చేరు వొందుచుంటిన్
బాలా, పదింబదిగ పల్కుగ నేల, నిన్నున్
వైశంబ యియ్యెడ వివాహము చేసికొందున్.

రాజ కుమారి

ఉభయాభినిష్ఠ ము యున్నదె ప్పేమ, మీరల్
విభవాభిరాములును వీరవతంసు లయ్యున్
ప్రభువర్య, దీన యగుబాలను వేచ నానే ?
అభయం బొసంగి సదయమ్ముగ బంపు డింకన్.

కుంభ రాణా

ఏహేతువో తెలియ దింకవిరక్తికి న్నే
నూహింప లేక వెక నొందుచు నున్నవాడన్.

రాజ కుమారి

తెలియంగ లేర జయదేవుని కావ్యగీతి
కలకున్ మనోజ్ఞ 'రసికప్రియ' నామవృత్తిన్
వెలయించి నట్టిబహువిశ్రుతభావుకుల్ నా
తలపోత? మీకు విశదంబుగ తెల్పనేలా !

కుంభ రాణా

ఊహింపజాలను గుణోన్నతచిత్త, నీపై
మోహాతిరేకమున ముగ్ధుడ నొటచేతన్.

రాజ కుమారి •

ఎదిరించుచుంటి నని యెంచగబోకుడీ, నా
హృదయంబు వేరొకరి కిచ్చితి మున్నె దేవా.

కుంభ రాణా

పెక్కుల్ వచించితిని ప్రేమను, నీమతంబున్
నిక్కంబుగా నెరుగనేరక రాజపుత్రీ.

రాజ కుమారి

విదితంబు చేసితిని ప్రేమ దొరంగి యస్మత్
హృదయంబు: పంపవలె నింతట నన్ను దేవా.

కుంభ రాణా

చిక్కయ్యె! ఇక్కడకు జేర్చితి నిన్ను నాకై,
యిక్కార్యమున్ సలుప హీనత నాకు బాలా.

నీ కేమియుం గలుగనేరదు సుమ్ము లోపం
బో కన్యకా, యిచట నుండు సుఖముతోడన్.

ఏకారణం బయిన నేర్పడి బుద్ధి మారన్
చే కొమ్ము నన్ను సరసీజదళాయతాక్షీ!

[నిష్క్రమణము]

రాజ కుమారి

భయ మెట్లా తీరినది ప్రస్తుత 'మేకలింగు'
దయచేత! రా జొకవిధంబుగ యోగ్యు డైచన్

భయదంపు దుర్గమున బంధిత నైతి, నయ్యో!
ప్రియు డెంత నాకొరకు బెగ్గిలు చున్నవానో!

శుకమట్లు పంజరము జొచ్చితి ప్రిణనాథా!
ఇక నెంతకాలమున కీచెర వీడి నేమి
నికటంబు చేరుదునో! నెవ్వగ బ్రహ్మదేవుం
డకటా దయారహితుడై లిఖించె నేమో!

అనిశంబు నాదు హృదయాలయమందు నాథా,
అనురాగ దీపశిఖ ఆరక ప్రజ్వరిల్లున్!
కనుగొంచు, నాయెడద కాంతు డెరుంగు నట్టుల్
పెనుదీప మగ్గిమున పెట్టుదు రాత్రివేళన్.

[దీ ప ము వె లి గి ం చి]

మదిలో నిరంతరము “మందర” దుర్గపాలు
పదపద్మముల్ నిలిపి భక్తిని పూజ చేతున్!
బ్రదికించుకొండు తమ భార్య నటంచు తెల్పం
గదె దీపికా, హృదయకాంతున కెట్టులైనన్!

ప్రతాప కుమారి

హమీర సింగు

అచ్చెరు వయ్యో! మీనగరమందు వివాహమహోత్సవాంకమే
యెచ్చట గానరాదు జలజేక్షణ! మీపరివారవర్గమో
ముచ్చట లేక యున్నయది: మోసముపోలిక గోచరించెడున్!
చెచ్చెర సత్యముం దెలియ జేయగదే భువనైక సుందరీ!

ఆయత మైనఖడ్గ మిదె హస్తమునందు, మహాపరాక్రమ
శ్రీయుతు లైనసైనికులు చేరువ కావలియున్నవా రదే.
ఏయెడ దాచెనో పట కుటీరమునన్ నిజసైనికావలిన్
న్యాయము వీడి నీజనకు డంబురుహోజ్జ్వలచారులోచనా!

ఇం కొకమాట ని న్నడుగ నెంతయు సిగ్గు జనించుచున్న దో
పంకరుహాయతాక్షి! పొరపాటుగ నీకటిదివ్యమండలా
లంకరణమ్మునన్ నివుణలగ్నముగా చురక త్తి యున్నచో
అంకిలి చెప్పకే ఘరిక నావల నుంచుము రాజపుత్రికా!

మాయలలో మహామహుడు మాళవదేవనృపాలు! డందుచే
ఈయెడ జాగరూకత వహింపకతప్పని దయ్యో. నిన్ను మీ
నాయన రాజ్యరక్షకయి నా కుపహారముగా నొసంగెనా?
నీయనురాగమే యిచట నెక్కొనెనా సరసీరు హేక్షణా!

పెండిలి యాటచే, నెటులా ప్రీతి నటించుచు భర్తృగేహమం
దుండెద నింద యేటి కని యోగు నహింపకు రాజపుత్రికా!

ప్రతాప కుమారి

మీనామమ్మును విన్న దాదిగ మదిన్ మీపాదపద్మద్వయా
ధ్యానంబే యొనరించుచున్నయది యీదాసి ప్రవీరాగణి!

హమీర సింగు

ఖండిత వాక్యముల్ పలికి కప్టము గూర్చితి నీకు భ్రాంతిమై!
నిండుమనమ్ముతో నిపుడు నిన్ను వదించినవాడ ప్రేయసీ!

బంగరుబొమ్మ, నీలలితబాహులతాదృఢబంధనార్థియై
సంగరకర్కశుం డయిన సైనికు డువ్విభులూరు నెంతయున్!

ప్రతాప కుమారి

మీనిష్కల్మషవాక్యముల్ వినగ నామే నెల్ల కంపించెడున్!
నే నిక్కమ్ముగ నిల్వనేర తమసాన్నిధ్యమ్మునం దోప్రభూ!

హమీర సింగు

మంగళదేవతా, ముఖము మూనిమ చెందగనీక బంధురా
లింగన మిమ్ము, దుర్లభ నిలింపనుఖాంబుధి నోలలాడెదన్!

వింతగ నీముఖాంబుజము విన్నదనంబు వహింప నేల ? క
 రాంతవిశాలనేత్రముల నశ్రువు లూరగ నేల ? సాధ్వసా
 క్కాంతమనోజ్ఞులమున ఘర్మకణంబులు నిల్వ నేల ? నీ
 వింతవికారముం గనగ నేల ? వచింపు త్రిలోకసుందరీ!

ప్రతాప కుమారి

ఆకరింతురయేని మానమహతా మగ్రేనరా, మత్కథా
 మీకోపోగ్రకృతానుకీలను భస్మీభూతనై పోవుదున్!

హమీర సింగు

నిక్కపుబ్రేమ గాటముగ నీయెడ నుండగ నాకు, నేటి కో
 చక్కనిచుక్క ! యింత భయ సంభ్రమగాడ్లదికప్రీతి? నా
 యక్కున జేర్చుకొంటిగద ! అన్యవిచారములం ద్యజింపుమా!
 ఎక్కడ కట్లు పోయెదు? ట్లమింపుమీ యోధునికర్కశత్రుమున్

ప్రతాప కుమారి

మీకీర్తిధ్వజమందు నిల్చినది యీ మిథ్యావివాహమ్ముచే
 ఆకల్పాంతము దుర్భరం బయిన నీలాంకంబు వీరాగ్రణి !

హమీర సింగు

నీమాటల్ మనముం గలంచినవి ఓనీరేజవత్తేక్షణా !
 ఏమాడ్కి ఘటియిల్లు దుర్భశము నా కేతద్వివాహమ్మునన్?

ప్రతాప కుమారి

పొరుషమందు గణ్యతను ప్రాభవమం దనమాన మైన దీ
ధారుణి బప్పరాట్కులముః తద్వరవంశమునకా జనించుటకా
మీరు మహాకులీనులును మిక్కిలిపూజ్యులు. కాని నేటితో
గౌరవహాని సంఘటితై కైకొనుటకా నను ధర్మపత్నిగాకా.

నాయనగారు సౌమ్యముగ నన్ను నొసంగుటలోన మీ కయో
మాయ మహానిగూఢా! మిది మంగళదేవత కాదు! శుభ్రహా
మియశముకా హరించుటకు మేదినిమీద మనోహరాంగనా
కాయముతోడ సంభవము గాంచిన పెద్దపిశాచ మోపభూ!

కావున మండలాగ్రమున కాయము జీల్చి కవోష్ణరక్తధా
రావభృథంబునం బున రనావిలమై నిజకీర్తిచంద్రికల్
దేవ, వెలుంగగా నిఖిల దిక్తటులందు సమాచరింపుడీ
భూవరధర్మ, మత్యధికపుణ్యము నాకు లభించు రూఢిగా!

హమీర సింగు

ఏమాత్రము భయము లే, దిక నిజం బేమా నిరూపించి ని
స్సీమానందము నాకు గూర్పదగదే శీఘ్రంబ ప్రాణేశ్వరీ!

ప్రతాప కుమారి

ఊహము నాకు లేనపుడు యోధకుమారునితోడ జేసి రు
ద్ధాహము తల్లిదండ్రులు వివాహముమాత్రము కాక పూర్వమే

అహవభూమియందు నత డంతము నొందెను పోరు నల్పుఁడు
సాహసమున్ వహించి కలసత్యము పల్కితి ప్రాణవల్ల భా !

హమీర సింగు

పాదద్వంద్వము వీడి లేవగదవే ప్రాణప్రియా ! ఇంక నీ
భేదమున్ విడనాడి నాభుజముపై గీవమ్ము గీల్కొల్పవే !-
ఏదీ నాప్రియకాంతకున్ సదృశురా లేతస్మహాంభోధి మ
ర్యాదాలంకృతధారుణీతలమునం దంభోజపత్రేక్షణ !

పలిత కేశము

మిథిలానగరమున రాచనగరిలో కక్ష్య

మఖాదేవ ప్రభువు

పాటలీపుత్రమువారలు
పంపినాగు మహామనోహర
వివిధపరిమాణాకృతుల్ గల
విమలదర్పణముల్.

వచ్చియున్నవి వింధ్యభూధర
వనమడస్తంభేరమమ్ముల
దివ్యదంతవినిర్మితము లౌ
తెల్లదువ్వెనలుక.

రమ్యకోసలదేశవివిధా
రామసీమలలో మనోజ్ఞ
ప్రసవసారమునుండి తీసిన
ప్రథితతైలంబుల్ -

పెట్టియున్నవి రమ్యచందన
పేటికాంతర్గత మనోహర

కాచపాత్రికలందు నెంతయు
ఘ్రాణపర్వముగన్.

త్వరితముగ బోవలయు రాజ్ఞీ
దర్శనార్థం బోడపాలీ,
చతురిమమ్మున కేశసంస్కృతి
సలుపు మీవేశన్.

పట్టుకొమ్మా కాంచనావృతి
బద్ధనూతనవలయముకురము
సమ్ముఖంబున యవనబాలా,
జాగరూకతతోన్.

స్తంభనికటమునుండి తెమ్మా
సత్వరంబుగ నోసుభద్రదా,
పనపుపచ్చని పట్టుదిండుల
పాదపీఠంబున్.

కేశజాలము చెదరకుండగ
కేకిపింఛముతోడ వినరుము
మంద్రచామరవాహినీ, యిటు
మందమందముగన్.

పదవిలాససమంచితం బై
భవ్యభావతరంగితం బగు

ప లి త కే శ ము

పాట పాడంగదె విశాఖా,
పంచమశ్రుతిలో.

వి శా ఖ

అఖిల భువనములం దకుంతిత
మా ప్రతాపముతో వెలింగెడు
పంచసాయకు డొక్కడే నా
పరమదైవతము !

నకలయోగీశ్వరుల కశే
నరుడు ఫాలవిలోచనుండే
స్మరుడు దూరమునందు నిలువగ
నంచలన మొందెన్.

ప్రసవబాణము తనువుమీదను
పడకమున్నే శివుడు గిరిజా
వదనబింబముమీద ప్రేమను
వాల్చె లోచనముల్.

బాణపాతం బైనచో ఆ
భర్త డేమయి యుండువాడో!
పర్వతాత్మజ కప్పు డెంతటి
ప్రేమద మబ్బెడిదో.

నిజగళంబున హరుడు విషమును
నిలిపి మృత్యుంజయుం డయ్యెను;
అగ్నిదగ్ధుం డయ్యు బ్రదికిన
యాత డెవ్వ డగున్ ?

నామతంబున, సాటి యెరుగని
నాయకుం డొకమనసిజుండే:
అతను డయ్యెను నడపు లోకము
లాత్మపాలనలో.

అట్టియుజ్జ్వల చండశాసను
నర్చనమ్ము నిరంతరమ్ముగ
నిష్ఠ సలుపం దగినకాలము
నిండుజవ్వనమే.

అహరహంబును వేచియుండును
యశావనంబును మ్రింగి వేయగ
జరయు వ్యాధియు వ్యాఘ్రభంగిని
చండవిస్ఫూర్తి.

ఏదినంబున వలీపలితము
లేర్పడుత దనుమస్తకంబుల
అదినంబున దొలగ మొద లిడు
నతనుకృపకూడ.

ప లి త కే శ ము

జవ్వనంబు హరించి పోవగ
సాగుకొలదిని వృద్ధి గాంచును
కామినులపై నక్కజంబుగ
కాంక్ష పురుషులకున్.

పలితమూర్ధవిలోకనమ్మున
ప్రాభవమ్మును ధనము విద్యను
పరిగణింపదు యువతి విముఖ
భావనంగతయై.

విజయ మొందెడు గాక యశావన
విభ్రమోత్కర్షమ్ము మన్మథు
నిబిడకరుణాకటాక్షమ్మున
నిఖిలలోకములన్.

నిరత మానందాతి శయమే
నెగడు గావుత రూపసంపద
పంచబాణసమాను డగు మా
ప్రభువతంసునకున్.

మఖా దేవుడు

ఎంత దివ్యం బహుమా దేహం
బెంత దివ్యం బపుర యశావన

మెంత దివ్యం బహు తరుణీ
హాసవిభ్రమము !

ఎంత చక్కనిపాట పాడితి,
విది రచించిన కవివరేణ్యుడు
మనపురంబున నున్నచో బహు
మాన మంపుదునే.

వి శా ఖి

చరణసేవకురాలి సద్య
స్సాహసంబు క్షమింపవలయును!
పరకవి ప్రోక్తంబు కా దీ
పాట ప్రభువర్యా !

కామసన్నిభు లైనదేవర
గాత్రసంపద్విలోకనమున
పాదసేవకురాలిముఖమున
బయలుపడె దేవా !

మఖా దేవుడు

ఆశుగతి నీలలితముఖమున
నవతరించిన గీతామా యిది !

ప లి త కే శ ము

హార మిదిగో నైతు రమ్మా
అంతికమ్మనకుఁ.

వి శా ఖి

దీప్తి గాంచు నమూల్యహారము
దేవ, యుష్మత్కంఠసీమనె.
అంత మన్నన కీతపస్విని
అర్హురా లగునే ?

మఖా దేవుడు

ప్రాకృతమ్మున నేటివరకును
పడతి కవనము చెప్పు టెరుగము.
కలిగె నర్హత నీకు ప్రభు వా
కృమ్ముచే బాలా !

ఉ పా లి

దేవ, కంఠమునుండి హారము
తీయుచో నిదె చిక్కువడినది
మూర్ధజావళి, సంస్కరించెద
మొదటిచందమునఁ.

కలిగె గమనవిలంబనం బీ
ఘటనలో నొకయింత దేవా.

మ ఖా దే వు డు

ఘోనిలే కానిమ్ము వేగమ
పూర్ణ మండనమున్.

నిలువు మోసి విశాఖ, సీదృఢ
నీల కుచబంధమ్ము మీదను
కాన వచ్చెను ధవళరేఖా
కారమున నేదో.

వి శా ఖ

వాయువశమున ధవళతంతువు
వాలియుండగ నోపు దేవా.

మ ఖా దే వు డు

తీసి యి మ్మిటు పలితకేశము
తెరగునం దోచున్.

కంఠ దేశమునుండి హారము
గ్రక్కునం దొలగించువేశను

ప లి త కే శ ము

దాన'లగ్నం బయ్యె నెట్లో
ధవళకేశంబు.

నలువదేడులు నిండె మొన్ననె,
నడువయస్సున నున్నవానికి
ఉత్తమాంగమునందు పలితం
బుదయ మొందినదే!

గోచరించెను జరానూచన,
కొన్నినాళ్ళ కసంశయమ్ముగ
శిరము ధవళం బగు హిమాలయ
శిఖరి చందమునన్.

ఉ పా లి

వేటకై చని మొన్నమొన్ననె
విపినభూమిని శూలముఖమున
వ్యాఘ్రహాననము చేసియుంటిరి,
వార్ధకంబ ప్రభూ?

మ ఖా దే పు డు

భోగలాలసు లైనవారికి
పోవు నోజము సత్వరమ్ముగ.

విషయసుఖముల నుండి పురుషుడు
విరతి చెంద దగున్.

జగము సర్వం బనిత్యంబే!
జనన మరణ ప్రవాహములో
కర్మబద్ధుం డగుచు జీవుడు
క్రమముగా దిరుగున్.

సకలసంసారమ్ములో నే
జాడ గాంచిన మనఃక్షోభము
గాఢ వాంఛలు భూరిదుఃఖము
కాన బడుచుండున్.

శాశ్వతం బగువస్తు వీ సం
సారమధ్యమునందు గలదా?
చిత్త వీక్షోభోపశమన
స్థితియె చేకురదా?

స్వాంతమందు నిరంతరము జా
జ్వల్యమానము లైన కోర్కెలు
శమము గాంచి ప్రశాంతి కల్గెడి
సరణియే లేదా?

సకల కారుణి కాగ్రగణ్యుడు
శాక్యముని సింహుండు జనులకు

ప లి త కే శ ము

ఈయనిత్యతయందు శాశ్వత
మేదా తెల్ప గదా.

పరమపూజ్యం డైన బుద్ధ
ప్రభువు కన్నోని దుఃఖిత త్వము
దివ్య మగునిర్వాణ మార్గము
తెలిపియుండె గదా.

దుఃఖసంవృత మఖిలలోకము,
దుఃఖమూలము తృష్ణ, దానిని
ద్రుంచి వేసిన దుఃఖజాలము
తొలగిపోవు గదా.

అనుసరించిన యెడల ఆర్యా
ష్టాంగమార్గ ముపాసకాళికి
భూరి నిర్వాణాస్తి : ఇదియే
బుద్ధ శాసనము.

మందబుద్ధుల మగుటచేతను
మరచిపోవుదు మాతథాగతు
నమల బోధనుధాన్యరూపా
ష్టాంగ మార్గంబున్.

ప్రకృతవేషం బింక మార్చెద.
పచ్చబట్టలు తె మ్ముపాలీ,

నత్వరంబుగ బిల్వ సంపుము
 న్ధవిర ముద్గల్యన్.

శరణు చొచ్చెద బుద్ధదేవుని
 శరణు చొచ్చెద బౌద్ధధర్మము
 శరణు చొచ్చెద బౌద్ధసంఘము
 శాంతి నా కింకిన్!

సమో తస్య భగవతో అరహతో సమ్మాసంబుద్ధస్స

ప్రభు వాక్యము

ప్రథమ రంగము

శ్రీ నీలాచల క్షేత్రములో మహామాత్యుని భవనమున

రూపాంబిక	కాంచీరాజపుత్రి
పురుషోత్తమదేవుడు	ఉత్కలదేశరాజు
మహామాత్యుడు. ప్రతీహరి.	ప్రజలు

ప్ర తీ హ రి

జయము జయము మహామాత్య
న త్తములకు! పాదదాసి
వినతిపూర్వకముగా నొనర్ప
విజ్ఞాపన మరుగుదెంచె.

మ హా మా త్య డు

ఇప్పుడు వచ్చితి వేమి? ఈతొట్టుపా లేమి?
ఆకస్మికముగా అహిత ముదయించెనా?

ప్ర తీ హ రి

అనుకంప వహించి హఠా
దాగమనము తీమియింపుడు!
కాంచీ రాజకుమారిక
గాఢశోక తప్తురాలు
దర్శనార్థ మరుగుదెంచి
ద్వారముకడ నిలుచున్నది.
ఆనతి యగునేని లోని
కామెను దోడ్కొని వత్తును.

మ హా మా త్యు డు

ఈ మాట తొలు దొల్త వల చెప్పవు నీవు?
కాంచీ కుమారి, రాగదవమ్మ లోపలికి.

[ఆమె లోనికి వచ్చి నమస్కరించి నిలుచును]

ప్ర తీ హ రి

చేయక తప్పద పెండ్లి
శ్రీమద్రాజకుమారికి
ఈనాడే? కొంతకాల
మెట్టులైన గడచునెడల
ప్రభునకు కనికరము కలిగి
వట్టుదలను విడుచునేమొ.

మ హా మా త్యు డు

ఉత్కలేశ్వరుడు తా నొసగి యానతి తొలుత
అన్యధా చేసెనా అవల నెన్నడు గాని?
కనికర మ్ముదయింప కారణం బీనాడు
కలిగెనా ఆకస్మికమ్ముగా నేదేని?

ప్ర తీ హా రి

కాలము గడచిన కొలదిని
కరగ వచ్చు ప్రభుని మనసు.
దర్శన మొసగిన పిమ్మట
దయసైతము కలుగవచ్చు.
దయకును దండనమునకును
ధరణీధవులు సమర్థులు.

మ హా మా త్యు డు

పురుషోత్తమదేవ మహా
భూమిపతి యద్వితీయ
చండశాసనుం, డానతి
జనులకు సుగ్రీవాజ్ఞయె.
కాంచీనాయకులు తిర
స్కారము చూపించినార
లస్మత్ప్రభునకు; కావున
ఆగ్రహించినాడు రేడు.

రూ పా ం బి క

ఒక మాట మాత్రాన
 కుత్కలేశ్వరు డింత
 కాతిన్య మూన దగునా
 ఎ ం దై న
 కార్య మిట్టిది కంటిమా!

మాట అన్నందుకే
 మారాజ్యము జయించి
 సాధించి వచ్చె గాదా
 ఇ క నై న
 శపథమ్ము విడువ రాదా!

మాతండ్రి తన నేమొ
 మాట అన్నా డనుచు
 నను బట్టుకొని తెచ్చునా!
 ఇది మీరు
 న్యాయ మనుకొన వచ్చునా!

మ హా మా త్యు డు

ప్రభువు కఠినుడు కాడు, పరమకారుణికుండు,
 నరసుండు, శరణన్న శత్రువున్ తమియించు
 చండశాసను డయ్యు శత్రుభీకరు డయ్యు.
 మనుజనాయకు లెల్ల మాటపట్టింపుచే

ఎంత లెంతలా చేతు: రిది క్షత్రియులరీతి.

ఉత్తమ క్షత్రియుం డుత్కలేశ్వరుడు నీ
మీది ప్రేముడిచేత మీతండ్రి నర్థింప
తోడనే యతడు సంతోషపూర్వకముగా
నిను సమర్పించి పాణి గ్రహణోత్సవం
బాసరింప వలె ననుట యుక్త మనానా కాద?

నీతండ్రి అటు చేయనేర కుత్కలేశేత
క్షత్రియుండే యయు్య సమార్జ్యకుం డనియు
తన కులము స్వచ్ఛ మని తనయ నీయ నటంచు
అవహేళనము చేయు టనుచితం బన వేమి?

రూ పాం బి క

సమార్జ్యకుం డనుట చాలదోషమె కాన
అన్నదానికి ఫలిత మనుభవించెను కాద
మా తండ్రి !

జనకు మాటకు తనూజాత నిటు శిక్షింప
మీవంటి సజ్జనుల్ మెచ్చుకో దగినదా
సెల విండు

మ హా మా త్యు డు

పితరుల మాటకు బిడ్డలు బాధలు
పడుదురు తల్లీ, ప్రపంచకములో!

అందులకే మాయవసీ ధవు డనె
సమ్మార్జకునకె జాయ వగుదు వని.
ఇది న్యాయం బని యెవ్వ రనరు; మరి
జనపతి మాత్రము చండశాసనుడు!

రూ పా ౦ బి క

తనయెడ భక్తియు తాత్పర్యము గల
అబలమీదనా ఆగ్రహ మూనుట!
నిజముగ నాపై నెనరే యాదిని.
ఉత్కలేశ్వరున కున్న పక్షమున
కైవస మగు మా కాంచీపురిలో
పెండ్లి యూడడా పేరిమితో నను?

మ హా మా త్మ్య డు

ఉండెను తల్లీ, ఉత్కలేశునకు
నీపై ప్రేముడి నిండుగ నాదిని.
సౌందర్యంబును సద్గుణ వర్ణన
మాలకించి రే డనురక్తుం డయి
నిన్ను గూర్చియే, నిరతము నాతో
సంభాషించెను చాల దినమ్ములు.

రూ పా ౦ బి క

అంత ప్రేమ మంతలోనె
అంతరించి పోయె నెట్లు!

అనురాగము కన్న నృపతి
కభిమానము ముఖ్య మాయె!

ప్ర తీ హా రి

ప్రభుపాదంబులపై బడి
ప్రార్థించిన లాభ మేమొ.
మనసు కరగదా రేనికి
మానినీ దైన్యమునకు?

రూ పా ౦ బి క

కనికరమున నృపతి నన్ను
కన్నియగా విడుచునేని
ఏకామేశ్వరు గొలుచుచు
ఈజన్మము గడపుదాన!

మ హా మా త్మ్య డు

త్వరలో అన్నాడు, కాని
తప్పదు రాజాజ్ఞ తల్లి!
నీ వెరుగవు రే డెంతటి
నిశ్చలుండో మాటపట్ల!

రూ పా ౦ బి క

కన్యగా జన్మమ్ము గడప వీలే లేద!
సమార్థకున కేను జాయ కావలయునా!

అక్కటకటా! ఎంత అన్యాయ మన్యాయ
మాతృహత్యకు గూడ ఆయుధము లేదాయె!
కంచి కామాక్షమ్మ, కరుణించదా నన్ను!
ఏకామ్రనాథునకు ఏమి దయ కలుగదా!
కైలాసనాథునకు కారుణ్యమే లేద!
కాంచీకుమారి కీగతి పట్టు వలసినద!

మ హా మా త్యు డు

ఏడ్వ కమ్మా! ఇప్పు డేమి చేయుదు నేను?
దుఃఖ మెరుగుదు; నాకు దుహి లున్నా రమ్మ!
ప్రభు వుంచినాడు నీ పరిణయము కావించు
ప్రబలబాధ్యతను నాపైన రాజకుమారి!

రూ పాం బి క

ఈయాపద నుండి నన్ను

ఎట్టులైన రక్షింపుడు!

తండ్రి, ఈదీనురాలి

తనయగా భావింపుడు!

ప్రణమిల్లితి తావకీన

పాదాంభోరుహములపై .

అభయ మిచ్చువరకు తండ్రి,

అడుగులు విడువంజాలను!

బ్రాహ్మణశ్రేణులు, లఖిల

ప్రజ్ఞలు మీకరగతములు.

కనికర ముదయించిన నను
కాపాడుట సుకరం బగు.

అలోచించినచో నా
యాపద తప్పించుటకై
మహామాత్యు లైన మీకు
మార్గము దొరకక పోవునె!

దుర్గతి అదృష్టవశమున
తొలగిపోవునేని నేడు
ఆమరణము మీకృతజ్ఞు
రాలనుగా నుండు తండ్రి!

రక్షింపుడు, రక్షింపుడు
రాజకుమారిక అయ్యో
సమార్జ్యకునకు నేగతి
జాయగ జీవింపగలదు!

మ హా మా త్యు డు

ఏడవ కమ్మా, ఏడవకు!
పెద్దభారమే పెట్టితి వమ్మా!
కానీ చూతము కాగల దేదో.
ఉర్వీపతి పురుషోత్తమదేవుడు
కఠినమానసుడు కాడు కుమారీ!
అదె ధైర్యంబున కాధారం బగు.

దుస్సాధమే యైన తోచుచున్నది యొకటి.
నీకు ద్వేషము లేదు నృపునియెడ నని యెంతు.
శీఘ్రకాలములోనే శ్రీమజ్జగన్నాథు
కారుణ్యమున నీకు కల్యాణ మగు గాక!

ద్వితీయ రంగము

శ్రీ పురుషోత్తమ దేవమహారాజ! జగన్నాథమందిర
ప్రాంగణమును సమ్మార్జనితో ఊడ్చుచుండును.

మ హా మా త్యు డు

మహాప్రభూ, జయము, జయము!

పు రు షో త్త మ దే వు డు

మహామాత్య, వందనమ్ము!

మ హా మా త్యు డు

స్వామిసేవయందు ప్రభువు

చాల మగ్ను లయినవారు.

పు రు షో త్త మ దే వు డు

ఎల్లవారు సేవకులే ఈమహాప్రభునిమోల!

గొడవో కలింగమునకొ కాంచికో ఉత్కళముకొ

స్వల్పభాగములకు ప్రభులు చాలమంది కలరు, కాని

సకలలోకములకు ప్రభువు
జగన్నాథదేవు డొకడే!

మ హా మా త్యు డు

తమకు గల్గుభావ మితర
ధరణిపతుల కుండునేని
ఈలోకము స్వర్గముగా
ఎన్నండో మారియుండు!

పు రు షో త్త మ దే వు డు

స్వామిసేవలోన ఎంత
సౌఖ్య మున్న! దీధరణీ
పాలనమ్మువలన నాకు
ప్రతిదినమ్ము జగన్నాథ
దేవ కైంకర్యమునకు
తెరపి లేదు మహామాత్య!

మ హా మా త్యు డు

నడచు ధర్మదేవత తన
నాలుగుపాదాలతోడ
ఈయుత్కలరాష్ట్రమందు
ఏలికగా నుండ తమరు!

పు రు షో త్త మ దే వు డు

పరశురామాదిమహా
బ్రాహ్మణవీరులు పూర్వము

పృథివి యెల్ల గెలిచి, మట్టి
 పెళ్ళివోలె, నిర్మములై
 దాన మిచ్చి, ముదముతోడ
 తపమునకై వెడలినారు!
 ఈకలికాలప్రభావ
 మేమి చెప్ప! ఇంచు కింత
 మహి నేలెడిరాజు లెంతో
 మదించి వర్తింతు రవర!

మ హా మా త్యు డు

కాపుననే రాజర్షులు
 కావలె ధరణీకాంతులు.

పు రు షో త్త మ దే పు డు

ఏడాదికి నొక్కనాడు
 ఈసీలాచలతీర్థ
 ప్రభు జగన్నాథాలయ
 ప్రాంగణ పవిత్ర భూమిని
 గొప్ప లుజ్జగించి అన్ని
 కులములవా రఖిలమ్మున్
 జగన్నాథ మన్న మహా
 సరససూక్తి కనుగుణముగ
 ప్రసాదంబు స్వీకరించి
 పవిత్రు లగుచున్నవారు!

ఎంత పూతవాసరంబు!

ఎంత శుభద వాసరంబు!

మ హా మా త్యు డు

శ్రీమజ్జగన్నాథ సేవానురక్తు లౌ
దేవరవారి కీ దివ్యప్రదేశాన
గొప్ప కానుక నొసగ కొని వచ్చి యున్నాను.
భూసురాశీర్వాద పూర్వకముగ దేవ,
శ్రీసన్నిధానాన స్వీకరింతురు గాక!

పు రు షో త్త మ దే పు డు

మావృద్ధి గాంక్షించు మంత్రి వర్యులు, మీరు
బ్రాహ్మణోత్తములు, మీ పల్కు లాదరముతో
శిరసా వహించి నే స్వీకరించితి కాన్క!

మ హా మా త్యు డు

[సంజ్ఞచే సమీపించి వినత యయిన రాజకుమారిని చూపి]

తమయెడ భక్తితాత్పర్యముల్ కలిగి
రాణికి నుచిత మౌరమణీయ సకల
శుభలక్షణాలతో శోభిల్లు కన్య
నాదరింపుం డుత్కలావసీ రమణ!

పు రు షో త్త మ దే పు డు

కనంపుబొమ్మయే కానుక యనుచు
భావింప నైతిని ప్రమదంబు : కాని

ఇంచుక వివరింపు డెవ్వ రీకన్య.

మ హా మా త్యు డు

కాంచీకుమారి యీకన్యాలలామ,
ముత్త లేశ్వర సేవ నోద్రిక్తహృదయ.

పు రు షో త్త మ దే పు డు

వెనుకటి మాయాజ్ఞ ప్తికి
విపరీతముగా మీరలు
చేయదలచినారు : మిగుల
చిత్రముగా నున్న దార్య!

ఈమెను సమార్జకునకు
ఇచ్చి వివాహము చేయగ
వెనుక నాజ్ఞ యిచ్చినాము:
విస్మరించినారో దాని!

మ హా మా త్యు డు

మహాప్రభూ, తమయానతి
మరవగ నెవ్వారి తరము!
ప్రభువాక్య మ్మక్షరశః
పాలింపగ వచ్చినాను.

అథిపశ్రేష్ఠులు తప్పరు
ఆడిన వాక్యం బెన్నడు.

పురుషోత్తమ దేవుడు

అధిపతి యిచ్చిన యానతి
నన్యథా చేయరాదు.

మ హా మా త్మ్య డు

చిత్తము! కావున దేవర
స్వీకరించి తీరవలయు
కాంచీ రాజకుమారిని .
కాపాడుకొన ప్రతిజ్ఞ.

స్వర్ణదండ మండిత మా
సమ్మార్జనితో దేవర
స్వామి యూషిగంబు సేయు
నమయము కాదా యియ్యది!

పు రు షో త్త మ దే వు డు

[తేరిపార జూచి మందహాసముతో చేతులు జోడించి]

మహానీయము భూదేవా
మాత్యబుద్ధి కౌశలంబు!

మ హా మా త్మ్య డు

మహాప్రభువు సరసహృదియె
మహానీయము మహానీయము!

పురుషోత్తమ దేవుడు

కాంచీ రాజకుమారిని
గౌరవముతో సువర్ణ
పల్వంకిక గొనిపోవుడు
ప్రాసాదమునకు వేగమె.

[హర్షి కృపలు]
మహామాత్యుడు

శ్రీ పురుషోత్తమ దేవ'
క్షితిపాలాగ్రణికి జయము!
జగన్నాథ మహాస్వామికి
జయము జయము జయము జయము!

భా మ తి

భా మ తి

కవివరేణ్యులు మీయశోగానములను
నవ్యపదబంధముల జేయునాడు గాని
అఖిలశాస్త్రవిశారదు లైనవారె
వేడి మీకడ జదివెడునాడు గాని,

మాన్యభావముతో, బహుమతులతోడ
నరపతులు మిమ్ము దర్శించునాడు గాని
కలుగనే లేదు సంతోషగరిమ మీకు:
ఇప్పు డింత హర్షోత్కర్ష మేల నాధ?

వాచస్పతి మిశ్రుడు

అర్థఘటికక్రింద నవసితం బైనది
బ్రహ్మసూత్రములకు భాష్యవివృతి.
పరమపురుషుకృపను ప్రారీక్షితగ్రంథ
మంతరాయరహితమై చెలంగె.

ప్రణతి సూత్రకార బాదరాయణమహాని
చంద్రు దివ్యపాదజలజములకు;
చేతు వందనంబు శ్రీశంకరాచార్య
వశ్యు దివ్యపాద వనజములకు;

అధిక భక్తితోడ వ్యాఖ్యానకర్త తా
యతులచరణములకు నతు లొనర్తు;
బ్రహ్మవాదు లైనపండితోత్తములను
సమ్మదంబుతోడ సంస్తుతింతు.

బ్రహ్మవిద్యకన్న పరవిద్య యున్నదే
సకలదుఃఖతరణసాధనంబు !
నేను వివృతి మిగుల నిష్పక్షబుద్ధితో
జేసినాను పరమశివునికృపను.

భామతి

మీరు దర్శనవాఖ్యలమీద మున్ను
విశదముగ వ్రాసినట్టియావివృతు లెల్ల
సంస్తుతింపరె తత్తదాచార్యవరులు
తమతమమతానుసారముల్ తధ్య మనుచు.

వాచస్పతి

విమలశాస్త్రదృష్టి విద్యజ్ఞనంబుల
వెలయజేయుబుద్ధి వివృతు లేను
ముప్పదేండ్లనాడు మొదలిడి యీనాటి
వరకు నేకనియతి వ్రాసినాడ.

అఖిలదర్శనంబు లవలోడనముచేయ
శాస్త్రహృదయలద్ధి సంఘటిల్లె.

గ్రంథరచన చేయుకాంక్ష యీనాటితో
సఫల మయ్యె; కృతులు చాలు నింక.

విహితకృత్యమలను విధివిధానముగా
సలుపుచున్నవాడ శ్రద్ధ బూని.
శాంతితోడ నింక సకలమ్ము త్యజించి
ప్రవ్రజింతు నేని పరమశుభము.

భా మ తి

సకల మవగత మకామహాశయులు మీరు,
లజ్జారాలను నేను: సాహసము బూని
భర్తృభావణమున కిట్లు ప్రతివచనము
నిచ్చుచున్నందులకు ధన్యులప దగును.

విధివిధానముగా మీరు విహితకర్మ
లాచరించుచు నున్నట్లు లనుటచేత,
ఉండు గార్హస్థ్యవిధులలో నొక్కకొరత
చేసినా రని దృఢముగా చెప్పగలను.

గురుకులపరిశ్రమమ్మున కొన్నియేండ్లు,
ప్రవచనమ్మున కొన్నియబ్దములు, గ్రంథ
రచనతోడను కొన్నివర్షములు గడచె:
వెడలె మీకాల మంతయు విద్యలోనె.

శాస్త్రములయందు వ్యసనమ్ము సముచితమై
కొంతవర; కైన నింతటిఘోర మెరుగ!

ప్రబలవిద్యాపితాచి ప్రప్రథమమందే
అతితరమ్ముగ మిమ్ముల సాక్రమించె!

ఏమి భుజించుచుందురో ఎరుక లేదు,
ఏమి ధరించుచుందురో ఎరుక లేదు,
ఈతపస్వినిగతి యేమో ఎరుక లేదు,
ఏమి విద్యాప్రభావమో ఇది మహాత్మ!

కాల మంతయు విద్యల గడపినారు,
కలుగనే లేదు సంతానకాంక్ష మీకు.
భార్యయనుమతి లేకుండ ప్రవ్రజింప
దలచు టెట్టిది యనపత్యధర్మవేత్త!

వా చ స్ప తి

బాష్పమోచనంబు బలహీనతాచిహ్న,
మింత బేల వనుచు నెంచనైతి.
ఈషణమ్ము విడువు మిక్ నైనః సంతాన
ముదయ మొందకున్న కొడువ లేదు.

భా మ తి

చాలు లేండు, మీకు సంతానవాంఛయే
లేదు మానసమున లేశమైన!
ఆడుదాని కుండ దంతవైరాగ్యంబు :
వంధ్య నన్నమాట వాస్తవంబు.

వాచస్పతి

పుత్రసంతానకామంబు పొడమ లేదు
పూర్వ మెన్నండు; గతమును పోవనిమ్ము.
ఇప్పుడైన ప్రయోజన మేమి యుండు?
ఉభయులకుగూడ యశావన ముడిగిపోయె.

నీవు సహధర్మచారిణీ, నిశ్చయముగ
ఉత్తమపతివ్రతవు: లెక్క కొక్కనాడు
గాని యించుక లోపమ్ము కలుగకుండ
శ్రద్ధతో నాకు శుశ్రూష నలిపినావు.

ధీరురాలవు, తక్కిన స్త్రీల కట్లు
వస్తుసంతతిపై నీకు వాంఛ లేదు.
తగునె యంతటివైరి సంతతి యనంగ?
కొడుకు లున్నంతమాత్రాన గొప్ప యేమి?

భామతి

గొప్ప కాక యేమి! కొడుకులు జనియించి
మిగుల యోగ్యులగుచు మెలగునపుడు
ఇంత దొడ్డుసుతుల నేతల్లి కన్నదో
యనుచు లోకు లామె నభినుతించు.

వాచస్పతి

యశమె భవదీయవాంఛిత మైనయెడల,
నిలుచు విశ్వజనీనమై నీప్రతిష్ఠ.

ఈదినమ్మున నే ముగించి నట్టి
వివృతి నీపేర లోకాన వెలయ జేతు.

భామతి

నాకు కీర్తి వలదు! నలుపురినోళ్లలో
బడగనీక నన్ను బ్రదుకనిండు!
ఒరులనోట బడక యుష్మత్పదాంబుజ
సేవ జేయుచున్న శ్రేయ మొదవు.

వాచస్పతి

నాకృతికి పూజ్య మైననీనామధేయ
ముంచినాడను; లోకమం దొప్పు గాక
భామతివ్యాఖ్య మిహునిభార్యపేర
సకలవేదాంతవాదులు నన్నుతింప!

లో పా ము ద్ర

౧

ఏమి విపరీత మిది! ఎంతతడ నైనన్
మోము పయి కెత్త రొకమూర్తమును నాథా!
ఈ మెయిని మశానము వహించి పెనుచింత
న్నామనమునం గిటులు నాట దగు నొక్కో!

౨

స్వామి, దయరాదు! తమసన్నిధిని నేనీ
యామమును బుచ్చితి 'మహాతురతతోడన్.
కామము వహించు నిజకాంత నెడనేయ
న్నేమ మగునేని కడునిష్ఠురము నాథా!

౩

చేయుచును మీఞరణసేవ యొకనాడున్
బాయక భవత్సవిధభాగము మదీయ
ప్రాయమును బుచ్చితిని. భార్య ననురక్తన్
న్యాయ మగునే యిటులు నాథ, నిరసింపన్!

౪

నామమున భార్య నయినాను, గణియింపన్
కామితము దీరి బహుకాలము గతించెన్!

ఏ మనగ వచ్చు కలనేని నిజకాంతా
క్షేమ సుఖముల్ తలపు సేయని మహాత్మున్ !

౫

భంగ మగు నిష్ఠ నిజపత్ని మృదుదేహీ
లింగనము సేయనెడ! లేశ మయినన్ స్వీ
యాంగనల నిండుహృదయంబులను భేదిం
పంగ ఘటియిల్ల దట పాపము మహాత్మా!

౬

నేను విశువం దగదె నిష్ఠరత నాపై,
ఆడు దని చిన్న దని యైన కృపతోడన్!
వీడ విడనాడి కడు వెర్చి యెంఱో
వేను కొనుకాంత గను విచ్చి కనరాదో!

౭

జవ్వనము పూర్ణముగ జారుటకు మున్నే
యివ్వధిని మీరు త్యజించి యహసౌఖ్యా,
లెవ్వయె తపస్సు లని యెల్లపును నన్నున్
దవ్వలనె నిల్పితిరి: ధర్మమె మహాత్మా!

౮

మీర లొనరించునవి మేము గ్రహింప
న్నేరుతుమె! మీ ఋషులు నిశ్చలమనస్కుల్.
క్రూర మగు గాక తమకోరికయె యెట్లో
తీరుచుకొనం గలుగు ధీరులు ముసీందా!

౯

ఏలనో భవాదృశుల కీడగముపై ను
దే్వలము విరక్తి యని విశ్రుతము. మాణ్
చాలదు గ్రహించుటకు శక్తి లవ మైనన్
వేలుపు జగముపయి వెర్రి మునిచందా!

౧౦


ఒక్కవిపరీతగుణ మున్న యది మీలో
నక్కజము గొల్ప! నిఖిలార్థులకు పుత్రుల్
పెక్కు రుదయించునెడ ప్రీతి యధికం, బా
దిక్కునను లేదు తమ దృష్టి మునిషకాళీ!

౧౧

సంతసము, విప్పితిరి చక్షువులు నాథా!
స్వాంత మెటులో కరగుచాయ పొడకట్టెన్.
వంతగను నిల్పితిరి వీక్షణము పాదా
క్రాంతసతిపై న బహుకాలమున, కాహా!

౧౨

మోదతే నిజవిభో ర్వదనాబ్జం
వీక్ష్య మందహాసితం కులకాంతా
ప్రాణనాథ పరిరంభణహారా
జ్ఞాయమాన పులకాంచిత దేహా!



విషయానుక్రమణిక.

దిన్య లోచనాలు	౫
శిష్యురాలు	౧౦
ప్రభు తీర్థము	౧౬
దీపారాధన	౨౫
ప్రతాప కుమారి	౩౬
పలిత కేశము	౪౧
ప్రభు వాక్యము	౫౩
భామితి	౬౯
లోపాముద్ర	౭౫

సంపాదకీయము

పవిత్రహృదయులు శ్రీ తల్లావజ్ఞుల శివ శంకర శాస్త్రి గారు మాకు చిరకాలమిత్రులు. నవ్యాంధ్రసాహిత్య లతకు దోహదము కల్పించినవారిలో వీరు ప్రముఖు లని తెలియని తెలుగువా రుండరు. వీరిరచనలు మానాహిత్య లతా గ్రంథమాలయందు ప్రచురింప వలె ననెడి కుతూ హలము మాకు చాలకాలమునుండియు కలదు. నేటి కట్టి సదవకాశము లభించినందులకు సంతసించుచు న్నాము. ఆశీర్వాదపూర్వకముగా తమరచనలను మాగ్రంథమాలలో ప్రచురించుట కొనంగిన శాస్త్రి గారికి మాకృతజ్ఞత. సిద్ధహస్త లగు ఈ కవిశేఖరులరచనలు చదివి మాపాఠకు లానందింతురు గాక!

కల్లపాలెం కృష్ణ రావు

